

**സംസ്ഥാന സർക്കാരിലേയ്ക്ക് വന്നുചേരേണ്ട നികുതികൾ**

68(5227) പ്രൊഫ. ആബിദ് ഹുസൈൻ തങ്ങൾ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) 2016 ജനുവരി മുതൽ സംസ്ഥാന സർക്കാരിലേയ്ക്ക് വന്നുചേരേണ്ട നികുതികൾ എത്രയായിരുന്നു; ഇതിൽ എത്ര രൂപ പിരിഞ്ഞുകിട്ടിയിട്ടുണ്ട്;

(ബി) 2016 ജനുവരി മുതൽ സ്റ്റേ ലഭിച്ച സ്ഥാപനങ്ങളും വ്യക്തികളും ഏതെല്ലാം; അറിയിക്കുമോ;

(സി) ഇവർ അടയ്ക്കേണ്ട തുകയും അടച്ച തുകയും എത്ര വീതമായിരുന്നുവെന്ന് വെളിപ്പെടുത്തുമോ;

(ഡി) VAT വഴി എത്ര തുക പിരിഞ്ഞുകിട്ടേണ്ടതായിരുന്നുവെന്നും എത്ര തുകയ്ക്ക് സ്റ്റേ നൽകിയിട്ടുണ്ടെന്നും വ്യക്തമാക്കുമോ;

(ഇ) 2021 ജനുവരി വരെ ധനകാര്യ വകുപ്പിലേയ്ക്ക് വിവിധ നികുതിയിനത്തിൽ ലഭിക്കേണ്ട തുക എത്രയായിരുന്നു; ഇതിൽ എത്ര തുക പിരിഞ്ഞ് കിട്ടിയിട്ടുണ്ട്?

(എ-ഇ) വിവരം ശേഖരിച്ചുവരുന്നു.

**ആംനെസ്റ്റി പദ്ധതി പ്രകാരമുള്ള നികുതി പിരിവ്**

69(5228) ശ്രീ. എൻ. ഷംസുദ്ദീൻ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) നികുതി പിരിച്ചെടുക്കുന്നതിന്റെ ഭാഗമായി 2019-20 സാമ്പത്തിക വർഷത്തിൽ പ്രഖ്യാപിച്ച ആംനെസ്റ്റി പദ്ധതി പ്രകാരം തനതുവർഷത്തിൽ എത്ര കോടി രൂപ പിരിച്ചെടുത്തിട്ടുണ്ട്; ഇതിന്റെ വിശദാംശം ലഭ്യമാക്കുമോ?

നികുതി പിരിച്ചെടുക്കുന്നതിന്റെ ഭാഗമായി 2019-20 സാമ്പത്തിക വർഷത്തിൽ പ്രഖ്യാപിച്ച ആംനെസ്റ്റി പദ്ധതി പ്രകാരം തനതുവർഷത്തിൽ 164.14 കോടി രൂപ പിരിച്ചെടുത്തിട്ടുണ്ട്.

(ബി) 2020-21 സാമ്പത്തിക വർഷത്തിൽ പ്രസ്തുത പദ്ധതി പ്രകാരം എത്ര കോടി രൂപ കുടിശ്ശിക പിരിച്ചെടുത്തിട്ടുണ്ടെന്നും പ്രസ്തുത പദ്ധതി പ്രകാരം അപേക്ഷ നൽകിയിട്ടും തിരിച്ചടയ്ക്കാതെ കുടിശ്ശികയായ തുക പിരിച്ചെടുക്കുവാൻ സ്വീകരിച്ചിട്ടുള്ള നടപടികൾ എന്തെല്ലാമാണെന്നും വിശദമാക്കുമോ?

2020-21 സാമ്പത്തിക വർഷത്തിൽ പ്രസ്തുത പദ്ധതി പ്രകാരം 292.58 കോടി രൂപ കുടിശ്ശിക പിരിച്ചെടുത്തിട്ടുണ്ട്. പ്രസ്തുത പദ്ധതി പ്രകാരം അപേക്ഷ നൽകിയിട്ടും തിരിച്ചടയ്ക്കാതെ കുടിശ്ശികയായ തുക പിരിച്ചെടുക്കുവാൻ, 2021-22 വർഷം പുതിയ ആംനെസ്റ്റി സ്കീം പ്രഖ്യാപിച്ചിട്ടുണ്ട്. 2020-ലെ ആംനെസ്റ്റി പദ്ധതിയിൽ കുറഞ്ഞത് ഒരു തവണയെങ്കിലും അടയ്ക്കുകയും ബാക്കിയുള്ളവയിൽ വീഴ്ചവരുത്തുകയും ചെയ്ത നികുതിദായകർക്ക്, തവണയായി അടച്ച തുക കുടിശ്ശികകളിൽ ഏറ്റവും പഴയ കുടിശ്ശികയിലേയ്ക്കുള്ള നികുതി അടവായി കണക്കാക്കപ്പെടും. കൂടാതെ, റവന്യൂ റിക്കവറിയുള്ള ഡീലർമാരെ ബന്ധപ്പെട്ട് ആംനെസ്റ്റി പദ്ധതിയുടെ ഗുണങ്ങൾ വിശദമാക്കി തുക പിരിച്ചെടുക്കുന്നതിനുള്ള നടപടികൾ സ്വീകരിച്ചുവരുന്നു.

#### സമ്പദ് വ്യവസ്ഥയിൽ കോവിഡ് ഏല്പിച്ച ആഘാതം

70(5229) ശ്രീ. എ. സി. മൊയ്തീൻ:

ശ്രീ. കെ. ആൻസലൻ:

ശ്രീ. പി. മമ്മിക്കുട്ടി:

ശ്രീമതി കാമത്തിൽ ജമീല: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സമ്പദ് വ്യവസ്ഥയെ കോവിഡ് നിശ്ചലമാക്കിയതിനാൽ നികുതി, നികുതിയിതര വരുമാനം ഗണ്യമായി കുറയാൻ ഇടയാക്കിയപ്പോഴും റവന്യൂ ചെലവ് ഏറെ വർദ്ധിപ്പിക്കേണ്ടിവന്നിട്ടുണ്ടോ; കേന്ദ്രസർക്കാരിനോട് സഹായം അഭ്യർത്ഥിച്ചിരുന്നോ; എങ്കിൽ പ്രതികരണം അറിവായിട്ടുണ്ടോ; വ്യക്തമാക്കുമോ?

കോവിഡ് രണ്ടാംതരംഗത്തിന്റെ പശ്ചാത്തലത്തിൽ സംസ്ഥാനത്തിന്റെ തനത് വരുമാനം ഗണ്യമായി കുറഞ്ഞിട്ടുണ്ട്. കോവിഡ്-19 നേരിടുന്നതിനുള്ള വിവിധ ക്ഷേമപ്രവർത്തനങ്ങൾക്കായി അധിക വിഹിതം വിവിധ സെക്ടറുകൾക്കായി അനുവദിക്കേണ്ടിവന്നതുമൂലം റവന്യൂ ചെലവിനത്തിൽ പുനഃക്രമീകരണം നടത്തിയിട്ടുണ്ട്. 2021-22 സാമ്പത്തിക വർഷത്തെ സംസ്ഥാനങ്ങളുടെ വാർഷിക കടമെടുപ്പ് പരിധി GSDP-യുടെ 5 ശതമാനമായി ഉയർത്തി ഉപാധികളില്ലാതെ അനുവദിക്കണമെന്ന് അഭ്യർത്ഥിച്ചുകൊണ്ട് ബഹു. കേന്ദ്ര ധനകാര്യമന്ത്രിക്ക് കത്തയച്ചിട്ടുണ്ട്. കോവിഡ്-19 രണ്ടാംഘട്ട വ്യാപനത്തിന്റെ പശ്ചാത്തലത്തിൽ എല്ലാവിധ വായ്പാ തിരിച്ചടവുകൾക്കും 31-12-2021 വരെ മൊറട്ടോറിയം പ്രഖ്യാപിക്കണമെന്നും മൊറട്ടോറിയം കാലയളവിലെ പലിശയും പിഴപ്പലിശയും ഒഴിവാക്കുന്നതിന് നടപടി സ്വീകരിക്കണമെന്നും ബഹു. മുഖ്യമന്ത്രിയും വകുപ്പുമന്ത്രിയും കേന്ദ്രസർക്കാരിനോട് അഭ്യർത്ഥിച്ചിട്ടുണ്ട്. ഇതുസംബന്ധിച്ച് കേന്ദ്രസർക്കാരിൽനിന്ന് മറുപടിയൊന്നും ലഭ്യമായിട്ടില്ല.